

**சாராம்சம்:** இனிய குழந்தைகளே, இதுவே நீங்கள் அதிமேன்மையானவர் ஆகுகின்ற சங்கமயுகமாகும். ஆகையால், இந்த யுகத்தில் எப்பாவத்தையும் செய்யாதீர்கள்.

**கேள்வி:** குழந்தைகளாகிய நீங்கள் சங்கமயுகத்தில் செய்கின்ற மகத்தான புண்ணியம் என்ன?

**பதில்:** நீங்கள் தந்தையிடம் உங்களை முற்றாக அர்ப்பணிக்கின்றீர்கள், அதாவது, நீங்கள் முற்றாகத் தியாகம் செய்கின்றீர்கள். இதுவே மகத்துவமான புண்ணியச் செயலாகும். உங்கள் பற்றை நீங்கள் இப்பொழுது முடிக்கின்றீர்கள். உங்கள் குழந்தைகள், வீடு, குடும்பம் போன்றவற்றை நீங்கள் மறக்க முயற்சிக்கின்றீர்கள். இதுவே நீங்கள் செய்த சத்தியமாகும். நீங்கள் மரணிக்கும்பொழுது, உலகமே உங்களைப் பொறுத்தவரை மரணிக்கின்றது. நீங்கள் இப்பொழுது விகார உறவுமுறைகளிலிருந்து விடுதலை அடைபவர்களாக ஆகுகின்றீர்கள்.

**பாடல்:** விட்டிற்பூச்சி தன்னை எரித்துச் சுவாலையில் அர்ப்பணிக்காதது ஏனோ?

ஓம் சாந்தி. அப்புகழ் அனைத்தும் பக்திமார்க்கத்தில் தந்தைக்கு உரியதாகும். அப்புகழ் விட்டிற்பூச்சிகள் சுவாலையை நோக்கிப் பாடியதாகும். தந்தை வந்திருப்பதால், உயிருடன் இருக்கும்பொழுதே, நீங்கள் ஏன் அவருக்குரியவர் ஆகக்கூடாது? மரணித்து வாழ்தல் என்றால் தத்தெடுக்கப்படுவதாகும். முன்னர் நீங்கள் அசுர குடும்பங்களுக்கு உரிவர்களாக இருந்தீர்கள், நீங்கள் இப்பொழுது இறை குடும்பத்திற்கு உரியவர்கள். நீங்கள் உயிருடன் இருக்கும்பொழுதே கடவுள் வந்து உங்களைத் தத்தெடுத்துள்ளார். இதுவே பின்னர் “அடைக்கலம் தேடுதல்” என்று குறிப்பிடப்படுகின்றது. அவர்கள் பாடுகின்றார்கள்: நான் உங்களிடம் அடைக்கலம் பெற்றுள்ளேன். அவர் வந்து தனது சக்தியையும், பகட்டையும் காட்டும்பொழுதே, உங்களால் அவரிடம் அடைக்கலம் பெற முடியும். அவர் மாத்திரமே சர்வசக்திவான். அவரிடம் உண்மையிலேயே அந்தளவிற்குக் கவரும் சக்தி உள்ளது. அவர் உங்களை அனைத்தையும் துறக்கச் செய்கின்றார். உண்மையிலேயே தந்தையின் புத்திரரும் புத்திரிகளும் ஆகுபவர்கள், அசுர உறவுமுறைகளினால் விரக்தியடைந்துள்ளனர். அவர்கள் வினவுகின்றார்கள்: பாபா, இந்த உறவுமுறைகள் எப்பொழுது துண்டிக்கப்படும்? அப் பழைய உறவுமுறைகள் அனைத்தும் இங்கே மறக்கப்படல் வேண்டும். ஓர் ஆத்மா தனது சரீரத்திலிருந்து விடும்பொழுது, சகல பந்தனங்களும் முடிவடைகின்றன. இந்நேரத்தில், அனைவருமே மரணிக்க வேண்டும் என்பதை நீங்கள் அறிவீர்கள். அப்பந்தனங்கள் அனைத்தும் விகாரங்கள் நிறைந்தவை. குழந்தைகளாகிய நீங்கள் இப்பொழுது விகாரமற்ற உறவுமுறைகளையே விரும்புகின்றீர்கள். நீங்கள் விகாரமற்ற உறவுமுறைகளைக் கொண்டிருந்தீர்கள், பின்னர் விகாரம் நிறைந்த உறவுமுறைகளைக் கொண்டிருக்கின்றீர்கள். மீண்டும் விகாரமற்ற உறவுமுறைகளைக் கொண்டிருப்பீர்கள். இவ்விடயங்கள் வேறு எவரது புத்தியிலும் இல்லை. குழந்தைகளாகிய நீங்கள் அசுர பந்தனங்களிலிருந்து விடுபட முயற்சிக்கின்றீர்கள் என்பதை அறிவீர்கள். நீங்கள் ஒரேயொரு தந்தையுடன் யோகம் செய்கின்றீர்கள். அந்தப் புறம் இராவணனும், இந்தப் புறம் இராமரும் உள்ளனர். உலகிற்கு இவ்விடயங்கள் தெரியாது. தாங்கள் இராம இராச்சியத்தை விரும்புவதாக அவர்கள் கூறுகின்றார்கள், ஆனால் முழு உலகமுமே இராவண இராச்சியமாக உள்ளது என்பதை எவருமே புரிந்துகொள்வதில்லை. இராம இராச்சியத்தில் தூய்மையும், அமைதியும், சந்தோஷமும் இருந்தன; அது இப்பொழுது இல்லை. எவ்வாறாயினும் தாங்கள் எதனைப் பற்றிப் பேசுகின்றார்கள் என்பதை அவர்கள் அனுபவம் செய்வதில்லை. ஆத்மாக்கள் அனைவருமே சீதைகள் என நினைவுகூரப்பட்டுள்ளது. ஒரு சீதை அல்லது ஓர் அர்ஜுனன் அல்லது ஒரு திரௌபதி என்ற கேள்விக் கே இடமில்லை; இது உங்களில் பலரைப் பற்றிய விடயமாகும். ஒரேயொருவரின் உதாரணம் கொடுக்கப்பட்டுள்ளது. நீங்கள் அனைவருமே அர்ஜுனன் போன்றவர்கள். அர்ஜுனனே பாக்கிய இரதம் என நீங்கள் குறிப்பிடுகின்றீர்கள். தந்தை கூறுகின்றார்: நான் இந்தச் சாதாரண, பழைய சரீரத்தின் இரதத்தை எடுக்கின்றேன். அவர்கள் பின்னர் படங்களில் ஒரு குதிரை இரதத்தைக் காட்டியுள்ளார்கள். அது அறியாமை எனப்படுகின்றது. அந்தச் சமயநூல்கள் போன்ற அனைத்தும் பக்தி மார்க்கத்திற்குரியன என்பதைக் குழந்தைகளாகிய நீங்கள் புரிந்துகொள்கின்றீர்கள். ஏழுநாட் பாடநெறியைப் பெறும்வரையில் எவராலும் இவ்விடயங்களைப் புரிந்துகொள்ள முடியாது. பக்தி வேறானது. அவர்கள் ஞானம், பக்தி, விருப்பமின்மை பற்றிப் பேசுகின்றார்கள். உண்மையில், சந்நியாசிகளின் விருப்பமின்மை உண்மையானது அல்ல, ஏனெனில் அவர்கள் காடுகளுக்குச் சென்று, அதன்பின்னர் நகரங்களில் வாழ்வதற்குத் திரும்பி வருகின்றார்கள், அங்கே அவர்கள் பெரிய கட்டடங்கள் போன்றவற்றைக் கட்டுகின்றார்கள். தங்கள் வீடு, குடும்பத்தை விட்டுத் தாங்கள் வந்து விட்டதாக அவர்கள் வெறுமனே கூறுகின்றார்கள். உங்களுக்குப் பழைய உலகம் முழுவதன் மீதும் விருப்பமின்மை உள்ளது. இது உண்மையானது; அவர்களுடையது எல்லைக்குட்பட்டது. ஆகவே அது எல்லைக்குட்பட்ட விருப்பமின்மையான, ஹத்தயோகம் எனப்படுகின்றது. இப் பழைய உலகம் இப்பொழுது முடிவடையவுள்ளதால், அதன் மீது நீங்கள் நிச்சயமாக விருப்பமின்மை கொண்டிருக்க வேண்டும் என்பதைக் குழந்தைகளாகிய நீங்கள் அறிவீர்கள். புத்தியும் கூறுகின்றது: ஒரு புதிய வீடு கட்டப்படும்பொழுது, பழையது தகர்க்கப்படும். இப்பொழுது ஆயத்தங்கள் இடம்பெறுகின்றன என்பதை நீங்கள் அறிவீர்கள். கலியுகத்தின் பின்னர் நிச்சயமாகச் சங்கமயுகம் வரும். இதுவே அதிமேன்மையான யுகம் என அழைக்கப்படுகின்றது. அதிமேன்மையான புண்ணிய மாதமும் உள்ளது. உங்கள் யுகமே அதிமேன்மையான யுகம். அவர்கள் புண்ணிய மாதத்தில் அதிகளவு தான தர்மங்கள் செய்கின்றார்கள். இந்த அதிமங்களாகமான சங்கமயுகத்தில் நீங்கள் அனைத்தையும் அர்ப்பணிக்கின்றீர்கள். இந்த முழு உலகமும் அர்ப்பணிக்கப்பட உள்ளதை நீங்கள் அறிவீர்கள். ஆகவே, முழு உலகமும் அர்ப்பணிக்கப்படும் முன்னர் எங்களை நாங்கள் ஏன் அர்ப்பணிக்கக்கூடாது? அதிலிருந்து நீங்கள் அதிகளவு புண்ணியத்தைப் பெறுவீர்கள். அது எல்லைக்குட்பட்ட புண்ணிய மாதம், ஆனால்

இதுவோ எல்லையற்ற விடயமாகும். மக்கள் புண்ணிய மாதத்தில், பல சமயக் கதைகளைக் கேட்பதுடன், பல விரதங்கள் போன்றவற்றையும் அனுட்டிக்கின்றார்கள். நீங்கள் மிகவும் மகத்தானதொரு விரதத்தை அனுட்டிக்கின்றீர்கள். உங்களுக்கு வீடு, குழந்தைகள், குடும்பம் என்பன இருந்தபொழுதிலும் அவர்கள் மீது கொண்டுள்ள பற்றை இதயபூர்வமாக நீங்கள் அகற்றியுள்ளீர்கள். நீங்கள் மரணிக்கும்பொழுது, உலகம் உங்களைப் பொறுத்தவரை மரணிக்கின்றது. இவை அனைத்தும் அழிய உள்ளதை நீங்கள் அறிவீர்கள். நாங்கள் அதிமேன்மையானவர்கள் ஆகுவதற்காகத் தந்தைக்கு உரியவர்கள் ஆகியுள்ளோம். உங்கள் முன்னிலையிலுள்ள இலக்ஷ்மியும் நாராயணனுமே மனிதர்கள் அனைவரிலும் அதிமேன்மையானவர்கள். இலக்ஷ்மி நாராயணனை விட மேன்மையான மனிதர் எவரும் இருக்க முடியாது. அவர்கள் உலக அதிபதிகளாக இருந்தார்கள். நீங்களும் அவர்களைப் போன்று அதிமேன்மையான மனிதர்கள் ஆகுவதற்காகவே இங்கு வந்துள்ளீர்கள். மனிதர்கள் அனைவருமே சந்ததியைப் பெறுகின்றனர். ஒரு ஜனாதிபதி மிகவும் உயர்வான அந்தஸ்தில் இருப்பதால், அவர் வாழ்வதற்கு, ஜனாதிபதி இல்லம் (இராஷ்டிராதிபவன்- அரசாங்க இல்லம்) கொடுக்கப்பட்டிருப்பதைப் போன்று, மனித ஆத்மாக்கள் அதிமேன்மையானவர்கள் ஆகும்பொழுது, அவர்களின் வசிப்பிடமும் உயர்வானதாக இருக்க வேண்டும். அது பெரிய, அழகிய பூந்தோட்டங்கள் போன்றன உள்ள ஆடம்பரமான கட்டடம் ஆகும். இது இங்கும் பொருந்துகின்றது. நீங்கள் இராம இராச்சியத்தை அறிந்தவர்கள். நீங்கள் சத்தியயுகத்தைச் சேர்ந்த அதிமேன்மையானவர்கள் ஆகும்பொழுது, கலியுகத்தைச் சேர்ந்த மேன்மையானவர்கள் இருக்க மாட்டார்கள். நீங்கள் சத்தியயுகத்து மேன்மையானவர்கள் ஆகுவதற்கு முயற்சி செய்கின்றீர்கள். உங்கள் மாளிகைகள் எவ்வாறுருக்கும் என்பது உங்களுக்குத் தெரியும். நாளை இராம இராச்சியம் இருக்கும். இராம இராச்சியத்தில் நீங்களே அதிமேன்மையானவர்களாக இருப்பீர்கள். இராவண இராச்சியத்தை மாற்றி, இராம இராச்சியத்தை ஸ்தாபிப்பதாகக் கூறி, நீங்கள் சவால் விடுகின்றீர்கள். நீங்கள் இப்பொழுது இச்சவாலை விடுத்துள்ளதால், உங்கள் எதிர்கால 21 பிறவிகளுக்கு நீங்கள் அதிமேன்மையானவர்கள் ஆகுவதில் ஒருவருக்கொருவர் உதவி செய்தல் வேண்டும். ‘சகல தெய்வீகக் குணங்கள் நிறைந்தவர்களும், 16 சுவர்க்கக் கலைகள் நிறைந்தவர்களும், அகிம்சையைத் தங்கள் பரம தர்மமாகக் கொண்டவர்களும்’ என்று தேவர்களை இட்டுப் புகழ் பாடப்படுகின்றது. இது உங்களுக்குத் தெரியும்; இதனை வேறு எவரும் அறியார். உங்கள் அடுத்த பிறவியில் நீங்கள் அதிமேன்மையானவர் ஆகுவீர்கள், அப்பொழுது, இந்த இராவண இராச்சியத்தைச் சேர்ந்த வேறு எவரும் எஞ்சியிருக்க மாட்டார்கள். இப்பொழுது உங்களிடம் சகல ஞானமும் உள்ளது. இராவண இராச்சியம் இப்பொழுது முடிவடைய உள்ளது. இக்காலத்தில் நேரம் உட்பட, எதற்கும் ஓர் உத்தரவாதம் இல்லை. சடுதியாக அகால மரணம் ஏற்படலாம். அல்லது உங்களுக்குப் பகைமை இருந்தால் நீங்கள் எவராலும் இலகுவில் கொல்லப்படலாம். உங்களை எவரும் கொலை செய்ய முடியாது. நீங்கள் அநாதியாகவே அதிமேன்மையானவர்கள். இங்கே இராவண இராச்சியத்தில் அனைத்தும் அழியக்கூடியது. உங்கள் தேவ இராச்சியத்தைப் பற்றி மக்கள் அறியார்கள். நீங்கள் ஸ்ரீமத்தைப் பின்பற்றுவதனால், உங்கள் தேவ இராச்சியத்தை ஸ்தாபிக்கின்றீர்கள் என்பதை நீங்கள் அறிவீர்கள். வழிபாடு செய்யப்படுபவர்கள் நிச்சயமாக நல்ல பணிகளைச் செய்த பின்னர் சென்றிருக்க வேண்டும். உங்களுக்கு இது தெரியும். ஜெகதாம்பாள் எவ்வளவுக்கு வழிபாடு செய்யப்படுகின்றார் எனப் பாருங்கள்! அவர் ஞான தேவி. ஜெகதாம்பாளின் புத்திரிகளாகிய நீங்களும் ஞான தேவிகளாகவும், இளவரசிகளும் ஆகுகின்றீர்கள். இருவரிலும் யார் அதிகளவு மேன்மையானவர்கள்? ஞான தேவியிடம் சென்று மக்கள் பல வகையான ஆசைகளைக் கூறுகின்றார்கள்; அவர்கள் பலவற்றிற்காக வேண்டுகின்றார்கள். ஜெகதாம்பாளின் ஆலயத்திற்கும் இலக்ஷ்மி நாராயணன் ஆலயத்திற்கும் இடையில் அதிகளவு வேறுபாடு உள்ளது. ஜெகதாம்பாளின் ஆலயம் மிகவும் சிறியதாகும். சிறிய இடங்களிலும் கூட மக்கள் அதிகளவு கூட்டத்தைக் காணவே விரும்புகின்றார்கள். ஸ்ரீநாத் ஆலயத்திலும் அதிகளவு மக்கள் கூட்டம் உள்ளது. சிலசமயங்களில் அவர்கள் மக்களை ஒரு கம்பினால் அடித்து, முன்னே செல்லுமாறு செய்கின்றார்கள். கல்கத்தாவிலுள்ள காசி கோயில் மிகவும் சிறியது, அங்கு அதிகளவு எண்ணெயும் தண்ணீரும் எங்கும் இருக்கும். அங்கே மிகவும் கவனமாகவே நடக்க வேண்டும். அங்கே எப்பொழுதும் கூட்டம் நிரம்பியிருக்கும். இலக்ஷ்மி நாராயணனின் ஆலயம் மிகவும் பெரியதாகும். ஜெகதாம்பாளின் ஆலயம் ஏன் மிகவும் சிறியதாக உள்ளது? அவர் ஏழை என்பதால், அவரின் ஆலயம் அந்த ஏழ்மையைச் சித்தரிக்கின்றது. அவர்கள் (இலக்ஷ்மியும் நாராயணனும்) மிகவும் செல்வந்தர்கள்; அவர்களின் ஆலயத்தில் எப்பொழுதும் அதிகளவு கூட்டம் (மேலாக்கள்) இருப்பதில்லை. ஜெகதாம்பாள் ஆலயத்திலேயே அதிகளவு கூட்டம் இருக்கும். இவ் ஆலயங்களைப் பார்ப்பதற்குப் பல வெளிநாட்டவர்களும் செல்வதுண்டு. மகா இலக்ஷ்மிக்கான ஆலயமும் உள்ளது. இலக்ஷ்மியும் நாராயணனும் அதில் உள்ளடங்கியுள்ளார்கள் என்பது உங்களுக்கு மாத்திரமே தெரியும். அவர்கள் செல்வந்தர்கள் ஆகியதால் மக்கள் அவர்களிடம் செல்வத்தை மாத்திரம் கேட்கின்றார்கள். இங்கே உங்களிடம் அழிவற்ற ஞான இரத்தினங்கள் உள்ளன. அவர்கள் செல்வத்திற்காக இலக்ஷ்மியிடம் செல்கின்றார்கள், ஆனால் ஏனைய ஆசைகள் அனைத்தையும் நிறைவேற்றிக் கொள்வதற்கு அவர்கள் ஜெகதாம்பாளிடம் செல்கின்றார்கள். நீங்கள் ஜெகதாம்பாளின் குழந்தைகள். நீங்கள் 21 பிறவிகளுக்கு அனைவரது ஆசைகளையும் நிறைவேற்றுகின்றீர்கள். உங்கள் 21 பிறவிகளின் ஆசைகள் அனைத்தும் ஒரேயொரு மகாமந்திரத்தால் நிறைவேற்றப்படுகின்றது. மக்கள் கொடுக்கின்ற ஏனைய அனைத்து மந்திரங்களுக்கும் எந்த அர்த்தமும் கிடையாது. நீங்கள் தூய்மையற்றவர்கள் ஆதலால், தந்தை ஏன் உங்களுக்கு இந்த மந்திரத்தைக் கொடுக்கின்றார் என அவர் விளங்கப்படுத்துகின்றார். நீங்கள் சதா அவரை மாத்திரம் நினைவுசெய்தால், தூய்மையாகுவீர்கள். இவ்வாறாகத் தந்தையைத் தவிர வேறு எவராலும் ஆத்மாக்களுக்குக் கூற முடியாது. ஒரேயொரு தந்தை

மாத்திரமே இந்த இலகு இராஜயோகத்தைக் கற்பிக்கின்றார் என்பதை இது நிரூபிக்கின்றது. அவர் மாத்திரமே மந்திரத்தை உங்களுக்குக் கொடுக்கின்றார். அவர் 5000 வருடங்களின் முன்னரும் உங்களுக்கு மந்திரத்தைக் கொடுத்தார். இதனை நீங்கள் இப்பொழுது நினைவுகூருகின்றீர்கள். இப்பொழுது நீங்கள் அவரின் முன்னிலையில் நேரடியாக அமர்ந்திருக்கின்றீர்கள். கிறிஸ்து வந்து சென்று விட்டதால் மக்கள் அவரது பைபிளைத் தொடர்ந்தும் வாசிக்கின்றார்கள். அவர் வந்தபொழுது, அவர் என்ன செய்தார்? அவர் ஒரு சமயத்தை ஸ்தாபித்தார். சிவபாபா இங்கிருக்கும்பொழுது, என்ன செய்தார் என்பதும், கிருஷ்ணர் இங்கிருக்கும்பொழுது என்ன செய்தார் என்பதும் உங்களுக்குத் தெரியும். கிருஷ்ணர் சத்தியயுகத்தின் இளவரசராக இருந்தார், பின்னர் அவர் நாராயணன் ஆகித் தொடர்ந்தும் மறுபிறவிகள் எடுத்தார். இங்கிருக்கும்பொழுது, சிவபாபாவும் எதனையோ செய்ததால், அவர் அதிகளவு பூஜிக்கப்படுகின்றார். அவர் உங்களுக்கு இராஜயோகத்தைக் கற்பித்தார் என்பதை நீங்கள் இப்பொழுது அறிவீர்கள். அவர் பாரதத்தைச் சுவர்க்கமாக ஆக்கினார், ஆனால் அவர் அதற்கு முதல் இலக்க அதிபதி ஆகவில்லை. ஸ்ரீ கிருஷ்ணரே அவ்வாறு ஆகினார். அவர் நிச்சயமாக ஸ்ரீ கிருஷ்ணரின் ஆத்மாவிற்குக் கற்பித்தார் என்பதை நீங்கள் இப்பொழுது புரிந்துகொள்கின்றீர்கள். கிருஷ்ணரின் வம்சமாகிய, நீங்கள் இங்கு அமர்ந்திருக்கின்றீர்கள். அரசரும் அரசியும் போஷிப்பவர்களான தாயும் தந்தையும் போன்றவர்கள். இராஜஸ்தானிலும், அரசரே போஷிப்பவர் (உணவு) எனப்படுகின்றார். அரசர்களுக்கு அதிகளவு மரியாதை உள்ளது. ஆரம்ப காலத்தில், அரச சபையைக் கூட்டும்பொழுது, அரசரிடம் முறைப்பாடுகள் அனைத்தும் செய்யப்படும். எவராவது தவறு செய்திருந்தால், அவர் பெருமளவு வருத்தப்படுவார். இக்காலத்தில், பல சிறைப்பறவைகள் உள்ளனர்; அவர்கள் மீண்டும் மீண்டும் தொடர்ந்தும் சிறைக்குச் செல்கின்றனர். குழந்தைகளாகிய நீங்கள் கருப்பை என்ற சிறைக்குச் செல்ல வேண்டியதில்லை. நீங்கள் கருப்பை என்ற மாளிகைக்கே செல்வீர்கள். ஆகையால், நீங்கள் தந்தையை நினைவுசெய்யுங்கள், அப்பொழுதே உங்கள் பாவங்கள் அழிக்கப்பட்டு, நீங்கள் கருப்பை என்ற சிறைக்குச் செல்ல மாட்டீர்கள். அங்கே எப்பாவமும் செய்யப்படுவதில்லை. அனைவருமே கருப்பை என்ற மாளிகையிலேயே இருக்கின்றனர். சிலர் குறைந்தளவு முயற்சி செய்ததாலேயே அவர்கள் குறைந்தளவு அந்தஸ்தைக் கோருகின்றார்கள். உயர்ந்த அந்தஸ்தைக் கோருபவர்கள் அதிகளவு சந்தோஷத்துடனும் இருக்கின்றார்கள். இங்கே, ஓர் ஆளுநர் அல்லது ஜனாதிபதி போன்றோர் ஐந்து வருடங்களுக்கு மாத்திரமே நியமிக்கப்படுகின்றார்கள். பாரதம் மாத்திரமே அரசர்களின் தெய்வீகப் பூமியாக (இராஜஸ்தான்) இருந்தது என நீங்கள் விளங்கப்படுத்தலாம். இப்பொழுது அங்கே அரசர்களின் பூமியோ அல்லது அரசர், அரசிகளோ இல்லை. முன்னர் அரசாங்கத்திற்குப் பணம் கொடுத்தவர்கள் சக்கரவர்த்தி அல்லது சக்கரவர்த்தினி என்ற பட்டத்தைப் பெறுவார்கள். இங்கே இது உங்கள் கல்வி. அரசர்களும் அரசிகளும் கற்பதனால் உருவாக்கப்படுவதில்லை. உங்களுக்கு ஓர் இலக்கும் இலட்சியமும் உள்ளது. இக்கல்வியின் மூலம் நீங்கள் வெறும் அரசர், அரசிகள் அன்றி, உலகச் சக்கரவர்த்திகளும் சக்கரவர்த்தினிகளும் ஆகுகின்றீர்கள். அரசர், அரசிகள் என்ற பட்டம் திரேதாயுகத்திலேயே ஆரம்பித்தது. நீங்கள் இப்பொழுது ஞான தேவ தேவியர் ஆகுகின்றீர்கள், பின்னர் இளவரசர், இளவரசிகள் ஆகுவீர்கள். உங்களை இவ்வாறு ஆக்குவது யார்? கடவுளே ஆவார். எவ்வாறு? இராஜயோகத்தினாலும் ஞானத்தினாலும் ஆகும். ஓர் இராச்சியத்தைக் கோருவதற்குத் தந்தையை நினைவுசெய்யுங்கள். தந்தை உங்களைச் சுவர்க்க அதிபதிகள் ஆக்குகின்றார். இது மிகவும் இலகுவானது, அல்லவா? தந்தையான கடவுள் மாத்திரமே சுவர்க்கத்தை ஸ்தாபிக்கின்றார். அவர் சுவர்க்கத்தில் சுவர்க்கத்தை ஸ்தாபிப்பதில்லை. அவர்கள் நிச்சயமாகத் தங்கள் அந்தஸ்தைச் சங்கமயுகத்திலேயே பெறுகின்றார்கள், ஆகவே இது அழகான, உபகாரமிக்க சங்கமயுகம் என அழைக்கப்படுகின்றது. தந்தை உங்களைச் சுவர்க்கத்திற்கு அதிபதிகள் ஆக்கி, குழந்தைகளாகிய உங்களுக்கு அதிகளவு நன்மை செய்கின்றார். பரமாத்மாவாகிய பரமதந்தை புதிய உலகைப் படைக்கின்றார் என அவர்கள் கூறுகின்றார்கள். எவ்வாறாயினும் அவ் உலகை ஆட்சிசெய்பவர்கள் யார் என்பதை எவருமே அறியார். இராம இராச்சியம் என்றால் என்னவென்பதை நீங்கள் அறிவீர்கள். அவர்கள் இராம இராச்சியத்திற்கு நூறாயிரம் ஆண்டுகள் கால எல்லையைக் கொடுத்துள்ளார்கள். கலியுகத்திற்கு அவர்கள் 40000 ஆண்டுகள் கால எல்லையைக் கொடுத்துள்ளார்கள். தந்தை கூறுகின்றார்: நான் சங்கமயுகத்தில் மாத்திரமே வருகின்றேன். நான் வந்து பிரம்மாவின்னாடாக விஷ்ணுதாமத்தை ஸ்தாபிக்கின்றேன். இதுவும் சத்திய நாராயணனின் கதையேயாகும். அவர்கள் தொடர்ந்தும் சமயநூல்களில் இருந்து கதைகள் போன்றவற்றை வாசிக்கின்றார்கள். ஆனால் அவர்கள் அதனுடாக ஓர் இராச்சியத்தைப் பெறுவதில்லை. கிறிஸ்தவர்கள் பைபிளைப் படிக்கின்றார்கள், அதன் மூலம் அவர்கள் எதனைப் பெறுகின்றார்கள்? மக்களின் எண்ணிக்கை தொடர்ந்தும் அதிகரிக்கின்றது. விருட்சம் நிச்சயமாகப் பழையதாகுகின்றது; அது வளர்ந்து பழையதாகுகின்றது. சத்தியயுகத்தில் நீங்கள் சகல தெய்வீகக் குணங்களும், பதினாறு சுவர்க்கக் கலைகள் போன்றனவும் நிறைந்த, இலக்ஷ்மி நாராயணன் ஆகுகின்றீர்கள். பின்னர் கலைகள் தொடர்ந்தும் குறைவடைகின்றன. ஸ்தாபனை இடம்பெறும்பொழுது, அது புதிய விருட்சம் என அழைக்கப்படுகின்றது. ஒரு புதிய கட்டடம் கட்டப்படும்பொழுது, அது புதியது என அழைக்கப்படுகின்றது. நீங்கள் சத்தியயுகத்திற்குச் செல்லும்பொழுது, அது புதிய இராச்சியம் என அழைக்கப்படும், அதன் பின்னர் கலைகள் குறைவடையும். இங்கேயே ஸ்தாபனை இடம்பெறுகின்றது. இந்த அற்புதமான விடயங்கள் வேறு எவரது புத்தியிலும் இல்லை. இதுவே ஆத்மாக்கள் அனைவருமே அனைவரிலும் அதிமேன்மையானவர்கள் ஆகுகின்ற யுகம் என்று தந்தை விளங்கப்படுத்தியுள்ளார். ஜீவன்முக்தியே அதிமேன்மையான அந்தஸ்து என்று கூறப்பட்டுள்ளது. பந்தன வாழ்வு மேன்மையான ஸ்திதி என்று கூறப்படுவதில்லை. இந்த நேரத்தில் அனைவருமே பந்தன வாழ்க்கையில் உள்ளனர். தந்தை வந்து அனைவருக்கும் ஜீவன்முக்தி வாழ்வைக்

கொடுக்கின்றார். அரைக்கல்பத்திற்கு நீங்கள் ஜீவன்முக்தி பெற்றிருப்பீர்கள். பின்னர் பந்தன வாழ்க்கையில் கட்டுப்படுகின்றீர்கள். இதனை நீங்கள் புரிந்துகொள்கின்றீர்கள். உங்களது சத்தியமும் ஒழுக்கமும் என்ன? பாபா வந்து உங்களை ஒரு விரதம் அனுட்டிக்கச் செய்தார். அது உணவும் பானமும் பற்றிய கேள்வியே இல்லை. அனைத்தையும் செய்யுங்கள். ஆனால் ஒரேயொரு தந்தையை மாத்திரம் நினைவுசெய்து தாய்மை ஆகுங்கள். பொதுவாக, மங்களகரமான புண்ணிய மாதங்களில் பலரும் தாய்மையாக இருக்கின்றனர். உண்மையில், அது இந்த அதிமேன்மையான யுகத்திற்கான மரியாதையாகும். ஆகையால், நீங்கள் அதிகளவு சந்தோஷத்தையும், போதையையும் கொண்டிருக்க வேண்டும். நீங்கள் இனிமேலும் எப்பாவச் செயல்களையும் செய்யக்கூடாது, ஏனெனில், நீங்கள் அதிமேன்மையான மனிதர்கள் ஆகுகின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. இந்த அதிமங்களகரமான யுகத்தில் ஜீவன்முக்தி வாழ்வைப் பெறுவதற்குப் புண்ணிய செயல்களைச் செய்யுங்கள். நிச்சயமாகத் தாய்மை ஆகுங்கள். வீடும், குடும்பமும் உள்ளபொழுதிலும் அவர்கள் மீது உங்கள் இதயத்திலுள்ள பற்றை அகற்றுங்கள்.
2. ஸ்ரீமத்தைப் பின்பற்றி உங்கள் சரீரம், மனம், செல்வத்தினால் தேவ இராச்சியத்தை ஸ்தாபியுங்கள். அனைவரையும் அதிமேன்மையானவர்கள் ஆக்குவதற்குச் சேவை செய்யுங்கள்.

### ஆசீர்வாதம்:

நீங்கள் உண்மையில் அன்பாக இருந்து, சகல ரூபங்கள் மூலமும் சகல உறவுமுறைகளின் மூலமும் உங்களிடமுள்ள அனைத்தையும் தந்தைக்குக் கொடுப்பீர்களாக.

நீங்கள் ஒருவரை நேசிக்கும்பொழுது, அவருக்கான அன்பினால் ஏனைய அனைவரையும் ஒதுக்கிவிட்டு, உங்களிடமுள்ள அனைத்தையும் நீங்கள் நேசிக்கும் அவருக்கு வழங்குகின்றீர்கள். உதாரணமாக, தந்தை குழந்தைகளாகிய உங்கள் மீது அன்பு கொண்டுள்ளார், ஆகவே அவர் அன்பான குழந்தைகளாகிய உங்களைச் சதா காலமும் சந்தோஷம் அடையுமாறு செய்கின்றார், ஏனைய அனைவரையும் முக்தி தாமத்தில் இருக்குமாறு செய்கின்றார். அத்தகைய குழந்தைகளின் அன்பின் அத்தாட்சியானது அவர்கள் சகல ரூபங்கள் மூலமும் சகல உறவுமுறைகளின் மூலமும் அனைத்தையும் தந்தைக்குக் கொடுப்பதாகும். அன்பு இருக்குமிடத்தில், யோகம் உள்ளது, யோகம் இருக்கும் இடத்தில் ஒத்துழைப்பு உள்ளது. உங்கள் சொந்த மனதின் கட்டளைகள் மூலம் உங்களால் ஓர் பொக்கிஷத்தையேனும் வீணாக்க முடியாது.

### சுலோகம்:

நடைமுறை வடிவில் செயல்களைச் செய்வதில் தந்தை பிரம்மாவைப் பின்பற்றுங்கள், சரீரமற்றவர்கள் ஆகுவதில் அசரீரியான தந்தையைப் பின்பற்றுங்கள்.

\*\*\*ஓம் சாந்தி\*\*\*